

śrīḥ
śrīmate nigamāntamahādeśikāya namaḥ
śrīmān veṅkaṭanāthāryaḥ kavitārkkikakesarī
vedāntācāryavaryo me sannidhattāṃ sadā hṛdi ॥

॥ *śrī saṅkṣeparāmāyaṇam* ॥

This document has been prepared by*

Sunder Kidambi

with the blessings of

śrī raṅgarāmānuja mahādeśikan

His Holiness śrīmad āṇḍavan of śrīraṅgam

*This was typeset using L^AT_EX and the **skt** font.

śrīḥ
śrimate rāmānujāya namaḥ

॥ śrī saṅkṣeparāmāyaṇam ॥

śrīmān veṅkaṭanāthāryaḥ kavītārkikakesarī
vedāntācāryavaryo me sannidhattāṃ sadā hr̥di ॥

॥ śrīmadrāmāyaṇa pathanopakrame anusandheyāḥ ślokāḥ ॥

rāmānuja dayāpātraṃ jñānavairāgya bhūṣaṇam |
śrīmadveṅkaṭanāthāryaṃ vande vedāntadeśikam ॥ 1 ॥

lakṣmīnāthasamārambhāṃ nāthayāmunamadhyamām |
asmadācāryaparyantāṃ vande guruparaṃparām ॥ 2 ॥

yo nityamacyutapadāmbujayugmarukma
vyāmohatastaditarāṇi tṛṇāyamene |
asmadgurorbhagavatosya dayaikasindhoh
rāmānujasya caraṇau śaraṇaṃ prapadye ॥ 3 ॥

mātā pitā yuvatayastanayā vibhūtiḥ
sarvaṃ yadeva niyameṇa madanvayānām |
ādyasya naḥ kulapatervakulābhirāmaṃ
śrīmat tadaṅghriyugaḷaṃ praṇamāmi mūrdhnā ॥ 4 ॥

bhūtaṃ saraśca mahadāhvaya bhaṭṭanātha
śrībhaktisāra kulaśekhara yogivāhān |
bhaktāṅghrīreṇu parakāla yatīndra miśrān
śrīmat parāṅkuśamuniṃ praṇatosmīnityam ॥ 5 ॥

pitāmahasyāpi pitāmahāya
prācetasādeśa phalapradāya |
śrībhāṣyakārottama deśikāya
śrīśaila pūrṇāya namo namastāt ॥ 6 ॥

śuklāambaradharaṃ viṣṇuṃ śaśivarṇaṃ caturbhujam |
prasannavadanaṃ dhyāyet sarvavighnopaśāntaye ॥ 7 ॥

yasya dviradavaktrādyāḥ pāriṣadyāḥ paraḥ śatam |
vighnaṃ nighnanti satataṃ viṣvaksenaṃ tamāśraye ॥ 8 ॥

jñānānandamayam devam nirmalasphaṭikākṛtim |
ādhāram sarvavidyānām hayagrīvamupāsmāhe || 9 ||

kūjantam rāmarāmeti madhuram madhurākṣaram |
āruhya kavitāśākhām vande vālmīkikokilam || 10 ||

vālmīkermunisimhasya kavitāvanacāriṇaḥ |
śṛṇvan rāmakathānādam ko na yāti parām gatim || 11 ||

yaḥ piban satatam rāmacaritāmṛtasāgaram |
atrptastam munim vande prācetasamakalmaṣam || 12 ||

goṣpadīkṛtavārāśim maśakīkṛtarākṣasam |
rāmāyaṇamahāmālāratnam vande nilātmajam || 13 ||

añjanānandanam vīram jānakīśokanāśanam |
kapīśamakṣahantāram vande laṅkābhayaṅkaram || 14 ||

manojavam mārutatulyavegam
jīhendriyam buddhimatām variṣṭham |
vātātmajam vānarayūthamukhyam
śrīrāmadūtam śirasā namāmi || 15 ||

ullaṅghya sindhoḥ salilam salīlam
yaḥ śokavahnim janakātmajāyāḥ |
ādāya tenaiva dadāha laṅkāḥ
namāmi tam prāñjalirāñjaneyam || 16 ||

añjaneyamatipāṭalānanam
kāñcanādri kamanīyavigraham |
pārijāta tarumūla vāsinaḥ
bhāvayāmi pavamānanandanam || 17 ||

yatra yatra raghunāthakīrtanam
tatra tatra kṛtamastakāñjalim |
bāṣpavāripāripūrṇalocanam
mārutim namata rākṣasāntakam || 18 ||

vedavedye pare puṁsi jāte daśarathātmaje |
vedaḥ prācetasā dāsīt sākṣāt rāmāyaṇātmanā || 19 ||

caritaṃ raghunāthasya śatakoṭi pravistaram |
ekaikamakṣaram proktaṃ mahāpātakanāśanam || 20 ||

śṛṇvan rāmāyaṇaṃ bhaktyā yaḥ pādaṃ padameva vā |
sa yāti brahmaṇaḥ sthānaṃ brahmaṇā pūjyate sadā || 21 ||

vālmīki giri saṃbhūtā rāmasāgara gāminī |
punāti bhuvanam puṇyā rāmāyaṇa mahānadī || 22 ||

ślokaśarasamākīrṇaṃ sargakallolasaṅkulam |
kāṇḍagrāha mahāmīnaṃ vande rāmāyaṇārṇavam || 23 ||

yaḥ karṇāñjali saṃputairaharahaḥ
saṃyak pibatyādarāt
vālmīkervadanāravinda galitaṃ
rāmāyaṇākhyam madhu |
janma vyādhi jarā vipatti maraṇai-
ratyanta sopadravam
saṃsāraṃ sa vihāya gacchati pumān
viṣṇoḥ padam śāśvatam || 24 ||

tadupagata samāsa sandhiyogam
samamadhuropanatārtha vākya baddham |
raghuvara caritaṃ munipraṇītam
daśāsirasaśca vadham niśāmayadhvam || 25 ||

śrīrāghavam daśarathātmajamaprameyam
sītāpatiṃ raghukulānvayaratnadīpam |
ājānubāhumaravinda dalāyatākṣam
rāmaṃ niśācaravināśakaram namāmi || 26 ||

vaidehīsaḥitaṃ suradrumatale
hāime mahāmaṇḍape
madhyepuṣpakamāsane maṇimaye
vīrāsane susthitam |
agre vācayati prabhañjanasute
tattvam munibhyaḥ paraṃ
vyākhyāntaṃ bharatādibhiḥ parivṛtaṃ
rāmaṃ bhaje śyāmalam || 27 ||

āpadāmapahartāraṃ dātāraṃ sarvasaṃpadām |
lokābhirāmaṃ śrīrāmaṃ bhūyo bhūyo namāmyaham || 28 ||

dharmātmā satyasandhaśca rāmo dāśarathiryadi |
pauruṣecā'pratidvandraḥ śarainam jahī rāvaṇim || 29 ||

tapah svādhyāyanirataṃ tapasvī vāgvidāṃ varam |
nāradaṃ paripapraccha vālmīkirmunipuṅgavam || 30 ||

śrīraghunandana parabrahmaṇe namaḥ

|| atha śrī saṅkṣeparāmāyaṇa prāraṃbhaḥ ||

tapah svādhyāyanirataṃ tapasvī vāgvidāṃ varam |
nāradaṃ paripapraccha vālmīkirmunipuṅgavam || 1 ||

ko nvasmin sāmprataṃ loke guṇavān kaśca vīryavān |
dharmajñāśca kṛtajñāśca satyavākyaḥ dr̥dhavrataḥ || 2 ||

cāritreṇa ca ko yuktaḥ sarvabhūteṣu ko hitaḥ |
vidvān kaḥ kaḥ samarthaśca kaścaikapriyadarśanaḥ || 3 ||

ātmavān ko jītakrodho dyutimān ko'nasūyakaḥ |
kasya bibhyati devāśca jātaroṣasya saṃyuge || 4 ||

etadicchāmyaham śrotuṃ paraṃ kautūhalaṃ hi me |
maharṣe tvam samartho'si jñātumevaṃvidham naram || 5 ||

śrutvā caitattrilokajño vālmīkernārado vacaḥ |
śrūyatāmiti cāmantrya prahṛṣṭo vākyamabravīt || 6 ||

bahavo durlabhāścaiva ye tvayā kīrtitā guṇāḥ |
mune vakṣyāmyaham buddhvā tairyuktaḥ śrūyatām naraḥ || 7 ||

ikṣvākuvaṃśaprabhavo rāmo nāma janaiḥ śrutaḥ |
nīyatātmā mahāvīryaḥ dyutimān dhṛtimān vaśī || 8 ||

buddhimān nītimān vāgmī śrīmāñchatrunibarhaṇaḥ |
vipulāṃso mahābāhuḥ kambugrīvo mahāhanuḥ || 9 ||

mahorasko maheṣvāso gūdhajatrurindamaḥ |
ājānubāhuḥ suśīrāḥ sulalāṭaḥ suvikramaḥ || 10 ||

samaḥ samavibhaktāṅgaḥ snigdhaveṛṇaḥ pratāpavān |
pīnavakṣā viśālākṣo lakṣmīvāñchubhalakṣaṇaḥ || 11 ||

dharmajñāḥ satyasandhaśca prajānāṃ ca hite rataḥ |
yaśasvī jñānasampannaḥ śucirvaśyaḥ samādhimān || 12 ||

prajāpatisamaḥ śrīmān dhātā ripuniṣūdanaḥ |
rakṣitā jīvalokasya dharmasya parirakṣitā || 13 ||

rakṣitā svasya dharmasya svajanasya ca rakṣitā |
vedavedāṅgatattvajño dhanurvede ca niṣṭhitaḥ || 14 ||

sarvaśāstrārthatattvajñāḥ smṛtimān pratibhānavān |
sarvalokapriyaḥ sādthuradīnātmā vicakṣaṇaḥ || 15 ||

sarvadābhigataḥ sadbhiḥ samudra iva sindhubhiḥ |
āryaḥ sarvasamaścaiva sadaiva priyadarśanaḥ || 16 ||

sa ca sarvaguṇopetaḥ kausalyānandavardhanaḥ |
samudra iva gāmbhīrye dhairyena himavāniva || 17 ||

viṣṇunā sadṛśo vīrye somavatpriyadarśanaḥ |
kālāgnisadrśaḥ krodhe kṣamayā pṛthivīsamaḥ || 18 ||

dhanadena samastyāge satye dharmo ivāparaḥ |
tamevaṃ guṇasampannaṃ rāmaṃ satyaparākramam || 19 ||

jyeṣṭhaṃ śreṣṭhaguṇairyuktaṃ priyaṃ daśarathaḥ sutam |
prakṛtīnāṃ hitairyuktaṃ prakṛtipriyakāmyayā || 20 ||

yauvarājyena saṃyoktumaicchat prītyā mahīpatiḥ |
tasyābhiṣekasambhārān drṣṭvā bhāryātha kaikayī || 21 ||

pūrvam dattavarā devī varamenamayācata |
vivāsanam ca rāmasya bharatasyābhiṣecanam || 22 ||

sa satyavacanād rājā dharmapāśena saṃyataḥ |
vivāsayāmāsa sutam rāmaṃ daśarathaḥ priyam || 23 ||

sa jagāma vanam vīraḥ pratijñāmanupālayan |
piturvacanānirdeśāt kaikeyyāḥ priyakāraṇāt || 24 ||

taṃ vrajantaṃ priyo bhrātā lakṣmaṇo'nujagāma ha |
snehād vinayasampannaḥ sumitrānandavardhanaḥ || 25 ||

bhrātaraṃ dayito bhrātuḥ saubhrātramanudarśayan |
rāmasya dayitā bhāryā nityaṃ prāṇasamā hitā || 26 ||

janakasya kule jātā devamāyeva nirmitā |
sarvalakṣaṇasampannā nārīṇāmuttamā vadhūḥ || 27 ||

sītāpyanugatā rāmaṃ śaśinaṃ rohiṇī yathā |
paurairanugato dūraṃ pitrā daśarathena ca || 28 ||

śrīṅgaverapure sūtaṃ gaṅgākūle vyasarjayat |
guhamāsādyā dharmātmā niṣādādhipatiṃ priyam || 29 ||

guhena sahito rāmo lakṣmaṇena ca sītayā |
te vanena vanaṃ gatvā nadīstīrtvā bahūdakāḥ || 30 ||

citrakūṭamanuprāpya bharadvājasya śāsanāt |
ramyamāvasathaṃ kṛtvā ramamāṇā vane trayāḥ || 31 ||

devagandharvasaṅkāśāstatra te nyavasan sukham |
citrakūṭaṃ gate rāme putraśokāturastadā || 32 ||

rājā daśarathaḥ svargaṃ jagāma vilapan sutam |
gate tu tasmin bharato vasiṣṭhapramukhairdvijaiḥ || 33 ||

niyuujyamāno rājyāya naicchad rājyaṃ mahābalaḥ |
sa jagāma vanaṃ vīro rāmapādaprasādakaḥ || 34 ||

gatvā tu sa mahātmānaṃ rāmaṃ satyaparākramam |
ayācad bhrātaraṃ rāmamāryabhāvapuraskṛtaḥ || 35 ||

tvameva rājā dharmajña iti rāmaṃ vaco'bravīt |
rāmo'pi paramodārah sumukhaḥ sumahāyaśāḥ || 36 ||

na caicchat piturādeśād rājyaṃ rāmo mahābalaḥ |
pāduke cāsya rājyāya nyāsaṃ dattvā punaḥ punaḥ || 37 ||

nivartayāmāsa tato bhārataṃ bhārātāgrajaḥ |
sa kāmamanavāpyaiva rāmapādāvupasprśan || 38 ||

nandigrāme'karod rājyaṃ rāmāgamanakāṅkṣayā |
gate tu bharate śrīmān satyasandho jīteṅdriyaḥ || 39 ||

rāmastu punarālakṣya nāgarasya janasya ca |
tatrāgamanamekāgro daṇḍakān praviveśa ha || 40 ||

praviśya tu mahāraṇyaṃ rāmo rājīvalocanaḥ |
virādhaṃ rākṣasaṃ hatvā śarabhaṅgaṃ dadarśa ha || 41 ||

sutīkṣṇaṃ cāpyagastyāṃ ca agastyabhrātaraṃ tathā |
agastyavacanāccaiva jagrāhaiṅdraṃ śarāsanam || 42 ||

khaḍgaṃ ca paramaprītastūṇī cākṣayasāyakau |
vasatastasya rāmasya vane vanacaraiḥ saha || 43 ||

ṛṣayo'bhyāgaman sarve vadhāyāsurarakṣasām |
sa teṣāṃ pratiśuśrāva rākṣasānāṃ tadā vane || 44 ||

pratijñātaśca rāmeṇa vadhāḥ saṃyati rakṣasām |
ṛṣiṅāmagnikalpānāṃ daṇḍakāraṇyavāsinām || 45 ||

tena tatraiva vasatā janasthānanivāsinī |
virūpitā śūrpaṅakhā rākṣasī kāmārūpiṇī || 46 ||

tataḥ śūrpaṅakhāvākyādudyuktān sarvarākṣasān |
kharaṃ triśirasāṃ caiva dūṣaṇaṃ caiva rākṣasam || 47 ||

nijaghāna raṇe rāmasteṣāṃ caiva padānugān |
vane tasmin nivasatā janasthānanivāsinām || 48 ||

rākṣasāṃ nihatānyāsan sahasrāṇi caturdaśa |
tato jñātivadhāṃ śrutvā rāvaṇaḥ krodhamūrccitaḥ || 49 ||

sahāyaṃ varayāmāsa mārīcaṃ nāma rākṣasam |
vāryamāṇaḥ subahuśo mārīcena sa rāvaṇaḥ || 50 ||

na virodho balavatā kṣamo rāvaṇa tena te |
anādr̥tya tu tadvākyāṃ rāvaṇaḥ kālacoditaḥ || 51 ||

jagāma sahamārīcastasyāśramapadaṃ tadā |
tena māyāvinā dūramapavāhya nṛpātmaṃjau || 52 ||

jahāra bhāryāṃ rāmasya ḡḡhram hatvā jaṭāyuṣam |
ḡḡhram ca nihataṃ drṣṭvā hṛtāṃ śrutvā ca maithilīm || 53 ||

rāghavaḥ śokasantapto vilalāpākulendriyaḥ |
tatastenaiva śokena ḡḡhram dagdhvā jaṭāyuṣam || 54 ||

mārgamāṇo vane sītāṃ rākṣasaṃ sandadarśa ha |
kabandhaṃ nāma rūpeṇa vikṛtaṃ ghoradarśanam || 55 ||

taṃ nihatya mahābhurdadāha svargataśca saḥ |
sa cāsya kathayāmāsa śabarīm dharmacāriṇīm || 56 ||

śramaṇāṃ dharmanipuṇāmabhigaccheti rāghava |
so'bhyagacchanmahātejāḥ śabarīm śatrusūdanaḥ || 57 ||

śabaryā pūjitaḥ samyag rāmo daśarathātmajaḥ |
pampātire hanumatā saṅgato vānareṇa ha || 58 ||

hanumadvacanāccaiva sugrīveṇa samāgataḥ |
sugrīvāya ca tatsarvaṃ śaṃsadrāmo mahābalaḥ || 59 ||

ādītastad yathāvṛttaṃ sītāyāśca viśeṣataḥ |
sugrīvaścāpi tatsarvaṃ śrutvā rāmasya vānaraḥ || 60 ||

cakāra sakhyaṃ rāmeṇa prītaścaivāgnisākṣikam |
tato vānararājena vairānukathanaṃ prati || 61 ||

rāmāyāveditaṃ sarvaṃ praṇayād duḥ khitena ca |
pratijñātaṃ ca rāmeṇa tadā vālivadhaṃ prati || 62 ||

vālinaśca balaṃ tatra kathayāmāsa vānaraḥ |
sugrīvaḥ śaṅkitaścāsīnnityaṃ vīryeṇa rāghave || 63 ||

rāghavapratyayārthaṃ tu dundubheḥ kāyamuttamam |
darśayāmāsa sugrīvo mahāparvatasannibham || 64 ||

utsmayitvā mahābāhuḥ prekṣya cāsthi mahābalaḥ |
pādāṅguṣṭhena cikṣepa sampūrṇaṃ daśayojanam || 65 ||

bibheda ca punastālān saptaikena maheṣuṇā |
giriṃ rasātalaṃ caiva janayan pratyayaṃ tadā || 66 ||

tataḥ prīṭamanāstena viśvastah sa mahākapiḥ |
kiśkindhāṃ rāmasahito jagāma ca guhāṃ tadā || 67 ||

tato 'garjaddharivarah sugrīvo hemapiṅgalah |
tena nādena mahatā nirjagāma harīśvarah || 68 ||

anumānya tadā tārāṃ sugrīveṇa samāgataḥ |
nijaghāna ca tatrāinaṃ śareṇaikenā rāghavaḥ || 69 ||

tataḥ sugrīvavacanāddhatvā vālinamāhave |
sugrīvameva tadrājye rāghavaḥ pratyapādayat || 70 ||

sa ca sarvān samānīya vānarān vānararṣabhaḥ |
diśaḥ prasthāpayāmāsa didṛkṣurjanakātmaḥ || 71 ||

tato gṛdhrasya vacanāt sampāterhanumān balī |
śatayojanavistīrṇaṃ puṣṭive lavaṇārṇavam || 72 ||

tatra laṅkāṃ samāsādyā purīm rāvaṇapālītām |
dadarśa sītāṃ dhyāyantīmaśokavanīkām gatām || 73 ||

nivedayitvābhijñānaṃ pravṛttiṃ vinivedya ca |
samāśvāsya ca vaidehīm mardayāmāsa toraṇam || 74 ||

pañca senāgragān hatvā sapta mantrisutānapi |
śūramakṣaṃ ca niṣpiśya grahaṇaṃ samupāgamat || 75 ||

astreṇonmuktamātmānaṃ jñātvā paitāmahād varāt |
marṣayan rākṣasān vīro yantriṇastān yadṛcchayā || 76 ||

tato dagdhvā purīm laṅkāṃṛte sītāṃ ca maithilīm |
rāmāya priyamākhyātum punarāyānmahākapiḥ || 77 ||

so 'bhigamya mahātmānaṃ kṛtvā rāmaṃ pradakṣiṇam |
nyavedayadameyātmā dr̥ṣṭā sīteti tattvataḥ || 78 ||

tataḥ sugrīvasahito gatvā tīraṃ mahodadheḥ |
samudraṃ kṣobhayāmāsa śarairādityasannibhaiḥ || 79 ||

darśayāmāsa cātmānaṃ samudraḥ saritāṃ patīḥ |
samudravacanāccaiva nalaṃ setumakārayat || 80 ||

tena gatvā purīm laṅkāṃ hatvā rāvaṇamāhave |
rāmaḥ sītāmanuprāpya parāṃ vrīḍāmupāgamat || 81 ||

tāmuvāca tato rāmaḥ paruṣaṃ janasaṃsadi |
amṛṣyamāṇā sā sītā viveśa jvalanaṃ satī || 82 ||

tato'gnivacanāt sītāṃ jñātvā vigatakalmaṣām |
karmaṇā tena mahatā trailokyaṃ sacarācaram || 83 ||

sadevarṣigaṇaṃ tuṣṭaṃ rāghavasya mahātmanaḥ |
babhau rāmaḥ samprahrṣṭaḥ pūjitaḥ sarvadaivataiḥ || 84 ||

abhiṣicya ca laṅkāyāṃ rākṣasendraṃ vibhīṣaṇam |
kṛtakṛtyastadā rāmo vijvaraḥ pramumoda ha || 85 ||

devatābhyo varaṃ prāpya samutthāpya ca vānarān |
ayodhyāṃ prasthito rāmaḥ puṣpakeṇa suhrḍvṛtaḥ || 86 ||

bharadvājāśramaṃ gatvā rāmaḥ satyaparākramaḥ |
bharatasyaṅtike rāmo hanūmantaṃ vyasarjayat || 87 ||

punarākhyāyikāṃ jalpaṃ sugrīvasahitastadā |
puṣpakaṃ tat samāruhya nandigrāmaṃ yayau tadā || 88 ||

nandigrāme jaṭāṃ hitvā bhrātr̥bhiḥ sahito'naghaḥ |
rāmaḥ sītāmanuprāpya rājyaṃ punaravāptavān || 89 ||

prahrṣṭomudito lokastuṣṭaḥ puṣṭaḥ sudhārmikaḥ |
nirāmayo hyarogaśca durbhikṣabhayavarjitaḥ || 90 ||

na putramaraṇaṃ kiñcid drakṣyanti puruṣāḥ kvacit |
nāryaścāvidhavā nityaṃ bhaviṣyanti pativratāḥ || 91 ||

na cāgnijaṃ bhayaṃ kiñcinnāpsu majjanti jantavaḥ |
na vātajaṃ bhayaṃ kiñcinnāpi jvarakṛtaṃ tathā || 92 ||

na cāpi kṣudbhayaṃ tatra na taskarabhayaṃ tathā |
nagarāṇi ca rāṣṭrāṇi dhanadhānyayutāni ca || 93 ||

nityaṃ pramuditāḥ sarve yathā kṛtayuge tathā |
aśvamedhaśatairiṣṭvā tathā bahusuvarṇakaiḥ || 94 ||

gavāṃ koṭyayutaṃ dattvā vidvadbhyo vidhipūrvakam |
asaṅkhyeyaṃ dhanaṃ dattvā brāhmaṇebhyo mahāyaśāḥ || 95 ||

rājavaṃśāñchataguṇān sthāpayiṣyati rāghavaḥ |
cāturvarṇyaṃ ca loke'smin sve sve dharme niyoṣyati || 96 ||

daśavarṣasahasrāṇi daśavarṣaśatāni ca |
rāmo rājyamupāsivā brahmalokaṃ prayāsyati || 97 ||

idaṃ pavitraṃ pāpagnaṃ puṇyaṃ vedaiśca sammitam |
yaḥ paṭhed rāmacaritaṃ sarvapāpaiḥ pramucyate || 98 ||

etadākhyānamāyusyaṃ paṭhan rāmāyaṇaṃ naraḥ |
saputrapautraḥ sagaṇaḥ pretya svarge mahīyate || 99 ||

paṭhan dvijo vāgṛṣabhatvamīyāt
syāt kṣatriyo bhūmīpatitvamīyāt |
vaṇigjanaḥ paṇyaphalatvamīyā-
jjanaśca śūdro'pi mahattvamīyāt || 100 ||

|| śrīmadrāmāyaṇa pārāyaṇa samāpane anusandheya
ślokaḥ ||

evametatpurāvṛttamākhyānaṃ bhadramastu vaḥ |
pravyāharata visrabdhaṃ balaṃ viṣṇoḥ pravardhatām || 1 ||

lābhasteṣāṃ jayasteṣāṃ kutasteṣāṃ parābhavaḥ |
yeṣāmindīvaraśyāmo hṛdaye supraṭiṣṭhitaḥ || 2 ||

kāle varṣatu parjanyaḥ pṛthivī sasyaśālinī |
deśo'yaṃ kṣobharahito brāhmaṇāḥ santu nirbhayāḥ || 3 ||

kāverī vardhatām kāle kāle varṣatu vāsavaḥ |
śrīraṅganātho jayatu śrīraṅgaśrīśca vardhatām || 4 ||

svasti prajābhyaḥ paripālayantām
nyāyyena mārgeṇa mahīṃ mahīśāḥ |
gobrāhmaṇebhyaḥ śubhamastu nityaṃ
lokāḥ samastāḥ sukhino bhavantu || 5 ||

maṅgaḷaṃ kosalendrāya mahanīyaguṇābdhaye |
cakravartitanūjāya sārvaḥaumaḃya maṅgaḷam || 6 ||

vedavedāntavedyāya meghaśyāmalamūrtaye |
puṃsāṃ mohanarūpāya puṇyaślokāya maṅgaḷam || 7 ||

viśvāmitrāntaraṅgāya mithilānagarīpateḥ |
bhāgyānāṃ paripākāya bhavyarūpāya maṅgaḷam || 8 ||

pitṛbhaktāya satataṃ bhrāṭṛbhiḥ saha sītayā |
nanditākhilalokāya rāmabhadrāya maṅgaḷam || 9 ||

tyaktasāketavāsāya citrakūṭavihārīṇe |
sevyāya sarvayamināṃ dhīrodārāya maṅgaḷam || 10 ||

saumitriṇā ca jānakyā cāpabāṇāsīdhārīṇe |
saṃsevyāya sadā bhaktyā svāmine mama maṅgaḷam || 11 ||

daṇḍakāraṇyavāsāya khaṇḍitāmarasātrave |
grḍhrarājāya bhaktāya muktidāyāstu maṅgaḷam || 12 ||

sādaraṃ śabarīdattaphalamūlābhilāṣiṇe |
saulabhyaparipūrṇāya sattvodriktāya maṅgaḷam || 13 ||

hanumatsamavetāya hariśābhīṣṭadāyīne |
vālīpramathanāyāstu mahādhīrāya maṅgaḷam || 14 ||

śrīmate raghuvīrāya setūllāṅghitasīndhave |
jītarākṣasarājāya raṇadhīrāya maṅgaḷam || 15 ||

āsādya nagarīṃ divyāṃ abhiśīktāya sītayā |
rājādhīrājarājāya rāmabhadrāya maṅgaḷam || 16 ||

maṅgaḷāśāsanaparairmadācāryapurogamaiḥ |
sarvaiśca pūrvairācāryaiḥ satkṛtāyāstu maṅgaḷam || 17 ||

kāyena vācā manasendriyairvā
buddhyā'tmanā vā prakṛteḥ svabhāvāt |
karomi yadyat sakalaṃ parasmai
nārāyaṇāyeti samarpayāmi || 18 ||

|| iti śrī saṅkṣeparāmāyaṇam sampūrṇam ||

*kavitārkikasimhāya kalyāṇaguṇaśāline |
śrīmate veṅkaṭeśāya vedāntagurave namaḥ ||*